

# ሰንበት ዘዕርገት

20 ግንቦት 2009 ዓ.ም.( 5/28/2017)

“እንዘ ይባርኩሙ ተረጎ ቆመ መሠጦ ደመና ወሠወሮ ወይቤሎሙ ሰላምየ አጎድግ ለክሙ”



**ንባባት:** ኤፈ 1:17-23፤ 1ጴ 3:15-ፍ፤ ግ.ሐ.1:1-11፤ ማር 16:15-20 (ዕብ. 9:24-28፤ 1:19-23፤ ማቴ 28:16-20 ሉቃስ 24:46-53) ማር 16:15-20።

**ሰብከት:** ዓርገ እግዚአብሔር በይባቤ፣ ወእግዚእን በቃለ ቀርን፣ ዘምሩ ለአምላክነ ዘምሩ፣ እግዚአብሔር ብዕልልታ ዓረገ፣ ጎይታና እውን ብመለኸት ዓረገ፣ ዘምሩ ንአምላኸና ዘምሩ” መዝ. 47:5~6።

**መዝሙር:** በሰንበት ዐርገ ሐመረ... . .

“ብሰንበት ኣብ መርከብ ደየበ ንባሕርን ንንፋሳትን ገሰጸም፣ ከምዚኸኣ በሎም፣ ኣብ ልብኹም ጥርጥር አይእቶ ከምቲ አቦይ ንአይ ዝለኸኒ ኣነ ኸአ ንአኻትኩም እልከኩም አሎኹ ኣብ ቤት አቦይ ብዙሕ ማኃደር አሎ እንደገና ክመጽእ እየ ምሳይ ኣብ መንግስቲ አቦይ ኣብ ሰማይት ምእንቲ ክትኮኑ እውን ክወስደኩም እየ”።

ብዛዕባ ዕርገት ኢየሱስ ንሰማይ ዝንገር ሓደ ጽውጽዎይ አሎ። ኢየሱስ ንሰማይ ምስ ዓረገ ገብርኤል መልአኽ ረኺብዎ ይብሃል ከምዚ እናበለ ኸአ ሓቲትዎ። ሕጂ ተልእኮኻ/ሥራሕካ ፈጸምካ መጺእካ አሎኻ ግን እንታይ መደባት ገርካ መጺእካ ነቲ ኣብ ዓለም ዘምጸእካዮ ሓቂ ኣብ ኩሉ ከም ዝበጽሕ ክትገብር? ኢየሱስ ከምዚ እናበለ መሊሱ፣ ከምቲ ኣነ ንድላይ አቦይ ዝገበርኩ ነቲ ኣነ ዝበልክዎ ዝቐጽሉ ካብቶም ብዙሓት ዝሰዕቡኒ ዝነበሩ ገፈፍቲ ዓሣን መኸፈልቲ ቀረጽን ሓርዮ ጸዋዕ ኢልዎ። ገብርኤል ቅጽል አቢሉ ብዛዕብኦም እፈልጥ እየ፣ ግን እንታይ ካልእ መደብ ገርካ? ኢየሱስ ክምልስ እንከሎ፣ ንጴጥሮስ፣ ያዕቆብን ዮሐንስን ብዛዕባ መንግስቲ አምላኽ ምሂረዮም፣ ንቶማስ ብዛዕባ እምነት፣ ኩሎም ንህዝቢ ክምህርን ከሕውን ከሎኹ ምሳይ ነሮም ኢልዎ። ገብርኤል ትቕብል አቢሉ፣ እዚ ዘይተአማምን ዕድል/ዕጫ ከምዝኾነ ትፈልጥ ኢኻ ብርግጽ ካልእ መደባት ክህልወካ አለዎ ስራሕካ ብላሽ ኮይኑ ከይተርፍ። ኢየሱስ ትሕት ብዝበል ድምጺ ክምልስ እንከሎ “ካልእ መደብ የብለየን፣ መደባይ ኣብኦም ሓዲገዮ አሎኹ ኢልዎ ይብሃል።

ቀጻልቲ መደብ ኢየሱስ ኩልና ብጥምቀት ዝአመናን ኣብኡ እምነት ገርና ምስ ቤተ ክርስትያኑ እንጉዳዝ ዘሎና ኢና። ነፍስወከፍና ኣብ ግራት አምላኽ እጃምና ክነበርክት ትሑዛት ኢና። ብማዕዶ ካልኣት ክገብሩ ጥራሕ ምድላይ ናይ ሓደ ተልእኮ ክርስትያን ዘይተሰቑሮ ጥራሕ እዩ።

ናይ ሎሚ ሰንበት ፯ይ ሰንበት ዘትንሣኤ ኮይኑ ዘዕረገት ኢልና ንሰምዮ ። ብዓለ ትንሣኤ ካብ እነብዕል 40 መዓልቲ ሓሊፉ ዝሓለፈ ኃሙስ ዕርገት ተባዒሉ፣ ኣብ ገለ ሰበኻታት ንሓዋርያዊ ጥቕምን ተሳትፎን ክጥዕም ኣብ ሰንበት የብዕልዎ ኣብ ስርዓት ሃገርና ድሕሪ ዕርገት ዘላ ሰንበት ዘዕርገት ኢልና ንዝክራ።

ኣብ ኩሎም ወንጌላውያን ኢየሱስ ከመይ ኢሉ ምድራዊ ሕይወቱ ኣብ መጨረሻ ከም ዝሓለፈ ዝገልጽን ከመይ ኢሉ ከም ዝተፈልዮም ዝገልጽ ንረክብ። እንተ ኾነ ኣብ ሉቃስን ግብሪ

ሓዋርያትን ብሓደ ወገን ማቴዎስን ማርቆስን በቲ ካልእ ወገን ዝመሳሰልን ዝፈላለይን ነገራት ንረክብ።

አብ ሉቃስን ግ.ሓ.ን ዕርገት አብ ቢታንያ ጥቓ ኢየሩሳሌም ከም ዝኾነ ይነግሩና። ማቴዎስን ማርቆስን ግና አብ ገሊላ ኹም ዝተፈልዮም ይነግሩ። ክልቲኦም ወገን ግን አብ እሞባ ከም ዝተፈጸመ እዮም ዝነግሩ።

አብ ሉቃስን ግ.ሓ.ን ዕርገት ድሕሪ ትንሣኤ ድሕሪ 40 መዓልቲ ኢየሱስ ንሓዋርያቱ ደጋጊሙ ምስ ተራእዮም ከም ዝኾነ ይነግሩና። አብ ማቴዎስን ማርቆስን ግን አብ መንጎ ትንሣኤን ዕርገትን ዝኾነ ጊዜ ምክስ ከም ዝኾነ ዝሕብር አይንረክብን። ዳርጋ እቲ ፩ያ ዝተራእዮ መጀመርያን መጨረሻታን እዩ።

አብዚ ተመስሪትና ሓደ ንጹር ነግር እንርእዮ ወንጌላውያን አብ ታሪኻዊ ሓቅታት ዕርገት ክነግሩ ዝዓለሙ አይኮኑን፤ ንሳቶም ብዝያዳ ዘተኩሩሉ መልእኽቲ ተስፋ ግርማ ሞገስና ምምሕልላናን ንተልእኮ ኢየሱስ ብሓላፍነት ለቢሳካ ምቕጻልን እዩ።

አብ ግ.ሓ. 1፡1-11 ዝተነበ ሉቃስ ብዛዕባ ዕርገት ዝሃዐ ኢና ሰሚዕና። ኢየሱስ ነርድእቱ ክሳብ ቢታንያ ወሲድዎም አብ እምባ ምስ በጽሖ ከኣ እናረአይዎ ንሰማይ ዓረገ ካብ አዲንቶም ከኣ ደመና ሰወረቶም። ሽዑ እናተሓጎሱን ንአምላኽ እናአመስገኑን ንኢየሩሳሌም ተመሊሶም። አብዚ ክልተ ክነስተውዕለሉ ዝግብኣና ነገራት አሎ።

፩ያ ንቢታንያ ወሲድዎም ይብል፤ ቢታንያ እታ ኢየሱስ ንኢየሩሳሌም ብሰንበት ሆሣዕና ዝአተዋ እያ። ሕጂ እውን ካብ ቢታንያ እዩ ኢየሱስ ናብ ሰማያዊት ኢየሩሳሌም ማሳደር ሰማያዊ አብኡ ዝአቱ ዘሎ።

፪ይ እቲ ዝጥቀስ ደመና ከም እንርእዮ ደመና አይ ኮነን። አብ ብሉይ ኪዳን ምልክት አምላኽ ምስ ህዝቡ ከምዘሎ ዝገልጽ ጥራሕ አይኮነን እንታይ ደኣ ሕጂ እውን አብ ማእከሎም ከምዘሎ ዝገልጽ እዩ፤ ስለዚ እግዚአብሔር አቦ እዩ አብ ዕርገት ኢየሱስ ዝሞላእ ዘሎ።

ዕርገት ጎይታ፡ ፍሉይ ፍጻሜ አብ ሕይወት ኢየሱስ ከምኡ ጠቓሚ ብዓል አብ ቤተ ክርስትያን እዩ። እሞ ንሕና ከመይ ንርእዮን ነብዕሎን አሎና? ብሓቂ ክንርእዮ እንተ ኾና እንታ እዩ ትርጉም ዕርገት፡ እንታይ እዩ ሎሚ ብፍላይ አብ ሕይወት ንነፍሰወከፍና ዘልኦ ፍሉይነት?

**፩ያ ዕርገት ናይ ኢየሱስ ክርስቶስ ግርማ ሞጎስ ድሕሪ ትንሣኤ ዝተፈጸመ ፍጻሜ እዩ።** ብሓቂ ክንርእዮ ከሎና ሕማማት ሞት ኢየሱስ ትንሣኤኡ፤ ዕርገቱን ጽብራቅጦስን ኩሎም ሓደ ነገር የቐሙ፤ ካብ ነነድሕዶም ዘየፈላሊ ዘተኣሳስር ሓደ ናብቲ ሓደ ዘመልክት አልኦም።

አብዚ ዘሎናዮ ዘመን ጸወታ ኩዕሶ እግሪ ውሩይ እዩ ሓንቲ ጋንታ ወይ ሓደ ፍሉይ ተጻዋታይ ካብታ ጋንታ ብጽቡቕ ተጻዊቶም እንተ ሰዓሩ ድሕሪ ጸወታ ነቲ ቀንዲ ተጻዋታይ/ወቲ ናይ እታ ዝሰዓረት ጋንታ ደገፍቲ ጸሮም ሓፍ የብልዎ። አብዚ እሞና ንመርዓትን መርዓውን አብ ገለ ጓይላ ዕሰልየ ክብሉ ከለዉ አዕሩኽ ሓፍ የብልዎም እዚ ኸኣ ፍልይቲ መዓልቶም ከምዝኾነት ልዕሊ ኹሉ ሓፍ ክብሉ ክሕጎሱ ንማለት እዩ። ንሰብ ወይ ንሓደ ሓፍ ክተብሎ ከሎኻ ናይ ክብሪ፤ ብኹሉ ክርኣ ከምኡ ካብቶም ዝርእይዎ ዘለዉ መን ምዃኑን እንታይ ከምዝገበረን ንኸርእዩ እዩ። እዚ ምስ ዕርገት ኢየሱስ ክንርእዮ ከሎና ተመሳሳይ እዩ። ትንሣኤኡ ዓወት አብ ልዕሊ ኃጢአትን ሞትን፤ እግዚአብሔር ብምሉእ ስለ ዝተሓጎሰሉ ንመንግስተ ሰማይ አብ ሕቅፉ ሓፍ

አቢልዎ እዚ ዕርገት ንብሎ። ሕጂ ኢየሱስ ንነፍሱ ወከፍና ኣብ ሰማይ ይጽበየና ኣሎ። ዕርገቱ ተስፋ መጻኢ ክብርናን ዋሕስ ኣብ ሰማይ ከም እንረኽቦን እዩ።

ዕርገት ንጳራቅሊጦስ መቀራረቢ ሓደ ደረጃ እዩ። ንሓዲስ ልቢ፣ ንሓዲስ መንፈስን ሓዲስ ኃይሊ እምነትን ዝመጽእ ሰንበት እነብዕሎ ብዓል። ሰማያዊ ኣቦ ንኢየሱስ ንሰማይ ክወስዶ እንከሎ ፍሉይ ምቅርራብ ቅድሚ ምኻዱ/ምፍልዩ እዩ ገርሎ። መንፈስ ቅዱስ ክልእኽ እዩ። ከምቲ ወንጌል ሉቃስ ዝብሎ ኢየሱስ ንሓዋርያቱ ዘተስፈዎም ካብ ላዕሊ ኃይሊ ከም ዝለብሱ እዩ።

**፪ይ ዕርገት መጨረሻታ ምልክት ድሕነት ኣብ ምድራዊ ሕይወት ኢየሱስ እዩ።** እዚ ማለት ከኣ ኢየሱስ ንሓዋርያቱ ድሕሪ ዕርገቱ ብግዙፍ ኣካል ዝርእዮም ኣቋሪጹ። እዚ ግን ተልእኮ ኢየሱስ ኣብ መጨረሻ በጺሑ ማለት ኣይኮነን። ኣብ ግ.ሓ. 1፡8 ተልእክኡ ንሓዋርያቱ ክቕጽልዎ ኣብኡም ከምዝሓደጎ ክነግር እንከሎ “**ኣብ ኢየሩሳሌምን ኣብ ኩላ ይሁዳን ኣብ ሰማርያን ክሳብ ወሰን ምድሪ ኸኣ መሰኻኽረይ ክትኮኑ ኢኹም**” ኢልዎም። ሓደ ዓይነት ተልእኮ ሕጂ እውን ብግልናን ከም ማሕበር ኣመንትን ቤተክርስቲያን ተዋህቡና ኣሎ። እቲ ብኢየሱስ ክርስቶስ ዝተጀመረ ናይ ድሕነት ስራሕ ሕጂ እውን ብቤተ ክርስቲያን ብኣና ኣባላታ ዝኾና ክቕጽል ኣለዎ። ኢየሱስ ኣብ ቤተ ክርስቲያኑ ብዝተፈላለየ መገዲ ኣሎ ማለት ንሱ ዘይርእ መራሕ ኣብታ እትርእ ቤተ ክርስቲያን እዩ። ካብዛ መዓልቲ ዕርገት ቀጺሎ ኣካላዊ ህላዌ ክርስቶስ ምስጢራዊ እዩ። እዚ ኸኣ ክርስቶስ ኩሉ ጊዜ ምሳና ህልው ዝኸውን ኣብቶም እንጥቀመሎም ምልክታት ምስጢራት ኢልና እንጽውዎም ጥምቀት ሜሮን ቅ. ቍርባን፣ ንስሓ፣ ቃል ኪዳን ክህነትን ቅብኣተ ሕመማንን እዩ። ኣብዞም ምስጢራት ህላዌ ክርስቶስ ኣብዚ ዓለም እንከሎና ንምከረሎ።

**፫ይ ዕርገት ኢየሱስ ካብ ሓዋርያቱ ከም ዝተፈለየሉ ክርእ ይክእል።** ኣብ ግ.ሓ. 1፡1-11 ኢየሱስ ንሓዋርያት ከመኢሎ ከም ዝተሰናበቶም ንርእዪ። እዚ ኸኣ ኩሎም ምስኡ ከለዉን ንኹሉ ኩነታት ከም ስእሊ ገሩ እናኣቕረበ ይነግረና። ኢየሱስ ከም ሓደ ፍሕፍ/ባላንቺና ንላዕሊ ገጹ እናደየበ ክሳብ ምርኣይ ዝሰእንዎ ቀስ ብቕስ ከም ዝተሰወረ ገሩ ይነግረና። እዚ ምናልባት ንሓዋርያት ከቢድ ነገር ነሩ ክኸውን ይኸእል እዩ። እንተ ኾነ ቅድሚ ምኻዱ ብዝነበሩም ዘሓጉስ ህያባቱ መሊእዎም እዩ። ህያብ ምርዳእ በዚ ኸኣ ንቅዱስ መጽሓፍ ብምሉእ ክርድእዎ፣ ተስፋ ኃይሊ መንፈስ ቅዱስን መጨረሻ ናይ ፍቕሪ ቡራኬ ምስ ተስፋ ከምዘይሓድጎም ክሳብ መወዳእታ ዓለም ምስኡም ከምዝኸውን ገሊጽሎም።

ኣብ ጊዜ ሰንበት ዝተገብረ ፍጻሜ ናይ ክርስቶስ ዳግማይ ምጽኣቱ ጫፍ ተርእዮን ርግጽነቱን ሂብዎም። ኣቱም ሰብ ገሊላ ስለምንታይ ኢኹም ኣብ ሰማይ ኣማዕዲኹም እናጠመትኩም ደው ኢልኩም ዘሎኹም እዚ ኻባኻትኩም ናብ ሰማይ ዝዓረገ ኢየሱስ ከምቲ ናብ ሰማይ ኪዓርግ ከሎ ዝረኣኽምዎ ከምኡ ገሩ ኸኣ ኺመጽእ እዩ” (ግ.ሓ. 1፡11)።

እዚ እምነት ሕይወት ድሕሪ ሞት ከም ዘሎ ዝገልጽ ኣብ ፩ይቲ ንባብና ኤፈ. 1፡17-23 ንርእዮ። **ኣዲንቲ ልብኹም በሪሁ ናይእቲ ዝጸውዓኩም ተስፋ እንታይ ከም ዝኾነ ምእንቲ ኸትፈልጡ፣ እቲ ንኣመንቲ ዘተስፈዎም ናይእቲ ኸቡር ርስቲ ሃብቲ እንታይ ከምዝኾነ ምእንቲ ክትግንዘቡ፣ ኣባና ኣብቶም እንኣምን ከኣ እቲ ኺግመት ዘይክእል ዕቤት ኃይሉ እንታይ ከምዝኾነ ምእንቲ ክትፈልቱ እጽሊ ኣሎኹ ይብል።** ኣብዚ እንርእዮ ጽቡቕ ጸሎትን ዘደንቕ ኣተሓሳስባን እዩ።

ቅ. ጳውሎስ ነዚ ብዝያዳ ክገልጸ እንከሎ እግዚአብሔር ኣብ ንክርስቶስ ካብ ሙታት ዘተንሥኡሉን ኣብ ሰማያት ኣብ የማኑ ዘቐመጡሉን ኃይሉ እዩ ይብል (ኤፈ. 1፡20)። ኣብ የማን ኣምላኽ ተቐመጠ ዝብል ናይ ኣይሁዳውያን ውስጠዘ እዩ። ምስ ኣምላኽ ስልጣን ምክፋል ማለት እዩ።

ብኻልእ አዘራርባ እግዚአብሔር አብ ንወዱ ኢየሱስ ክርስቶስ ጎይታ ሰማይን ምድርን ገርዎ ማለት እዩ። በዚ ምክንያት ኢና እምብአር ብዓል ዕርገት እነብዕል ዘሎና።

ቅ. ጳውሎስ መግለጺኡ ብዝያዳ ይቐጽል እሞ ክርስቶስ ሕያው አሎ። ንሕና ምድራውያን ሰውነቱ ኮና። ሰውነቱ ስለ ዝኾና ንኻልኦት ክርስቶስ ክንኮነሎም አሎና። ንሱ ሓንሳብ ንምድሪ ምስ ሓደጋ ንስርሑ ክንቐጽል ምእንቲ መንፈሱ ሂቡና።

ናይ ሎሚ ወንጌል ንባብና ማቴ 28፡16-20 ኢየሱስ ንሓዋርያቱ ዝዓበየ ተልእኮ ክሰብኩን ብስም አብን ወልድን መንፈስ ቅዱስን አብ ኩሉ እናኸዱ ከጠምቑን ከም ዝልክኹም ይነግረና። ዓላማ ተልእክኦም ንኹሉ ዘጠቓለለ ሓፈሻዊ እዩ። ተልእክኦም አብ ኩሎም አሕዛብ እምበር አብ እስራኤል ጥራሕ አይኮነን። አብ ምእተዊ ኢየሱስ ንሓዋርያቱ ክርአዮም እንከሎ ከም ጎይታ ኩሉ ዓለም እዩ ተራእይዎም። ርእይ ምስ አበልዎ ኩሉ ዘጠራጥር ነገራት ካብኦም ተቐንጢቱ፣ ክሃረቦም እንከሎ ብቃላት ትእዛዝ እዩ ዝገገርም። ግን እቲ ዝሃቦም ምስኦም ኩሉ ጊዜ ከምዝህሉ ዝገልጽ ክሳብ ክንደይ ምስኦም ጥቡቕ ርክብ ከም ዝህልዎ ይገልጽ። ክሳብ መወዳእታ ዓለም ምሳኹም ክህሉ እዩ።

ብዓለ ዕርገት እምብአር እንጎናጸፎ ክብረ ግርማ መጻኢ ተስፋናን ዋሕስና ንጎይታ አብ መንግስተ ሰማይ ከም እንረኽቦ ዘረጋግጽ እዩ። ዕርገት መዘኻከሪ ድሕነትናን እቲ ሓቀኛ ቤትና መንግስተ ሰማይ ከምዝኾነ ዝገልጽ እዩ። ሎሚ እምብአር ኩኖ እዚ እንነብሮ ዓለም ርኢና ክንክእል መወዳእታና አብቲ ምስ ኢየሱስ ክርስቶስ እንሳቶፎ አብ መንግስተ ሰማይ ከምዝኾነ አለሊና ጉዕዞና ክንቐንዒ ይግባእ። እዚ እንነብሮ ዓለም ግዝያውን ሓላፊ ምዃኑ እምበር ዘለዓለማዊ ከምዘይኮነ ክንፈልጥ አሎና። አብ ገለ እዋን እዚ እንነብሮ ዓለም ጥራሕ ቀዳምነት ሂብና ስለ እንነብር ሎሚ ክንበራበር ንሕተት አሎና። ሕይወተይ ከመሎ ንሰማይ ዝኸውን ስንቂ ሒዘዶ እጉዓዝ አሎኹ ክንብል ይግብአና።

ብተወሳኺ ብዓለ ዕርገት ንመጻኢ ዝጽበየና ዘሎ ድሕሪ ሞት ንዘሎ ነገራት ክንሓሰብ ጥራሕ አይኮነን ዘዘኻኸረና አብዚ ሕይወት ከሎና ክንከዶ ዘሎና መገዲ እውን የዘኻኸረና እዩ። ኢየሱስ ቅድሚ ዕርገቱ ንሓዋርያቱ ልኢኸዎም ንኦና እውን ሎሚ ይልእኸና አሎ። መሰኻክሩ ክንከውን ንተልእኮኡ ክሳብ መወዳእታ ዓለም ክሳብ ብዳግም ዝመጽእ ክነብጽሑ ንልኦኽ አሎና። ብሓቂ ዓቢ ሓላፍነት/ተልእኮ እዩ። ግን ቅድሚ ንኢየሱስ ንኻልኦት ምስባኽና መጀመርያ ኢየሱስ ጎይታ ልብና ምዃኑ ክነረጋግጽ አሎና። እዚ እንነብሮ ኸአ እናጸለና አብ ቃላቱ ክነስተንትን ከምቲ ንሱ ዝመሃሮ ብምንባርን ንትእዛዛቱ ብምሕላውን እዩ። አብ ኩሉ ሕይወትና ተግባርና ንኢየሱስ ክንመስል ክንጽዕር አሎና። ድሕሪኡ ነቲ ሰናይ ብሥራት ንካልኦት ክንሰብኽ ብቃልናን ተግባርናን ጥራሕ ዘይኮነ ብምሉእ ሕይወትና ኸቡ ኢየሱስ አብ ልባቶም ክነግስ እሞ ሓንቲ ምዓልቲ ኩልና ምስኡ አብ መንግስተ ሰማይ ክንህሉ ኢና።

ብዓልና ባሪኹ ቅዱስ ሕይወት እንመርሕን ነሕዋትና አፍደገ ሰማይ እንኸፍትን ይግበረና።

ብሩኽ ብዓል።

አባ ንጉሠ ፍሥሓ